

خانگيا فيرونه

د فيرونو لپ: (۳)

روزه

، احكام
فضايل او مسائل يې

ليکوال: مولوي عبدالحق حماد



افغان بنسټ
د علمي څېړنو مديريت
د تاليف او ژباړې آمریت



روژه

احكام، فضائل او مسائل يې

مولوي عبدالحق حماد

ليکلې

- 9..... د ادارې يادښت
- 11..... روژه يو ستر نعمت
- 14..... د انسان د پيداينيت مقصد
- 14..... ايا پرښتې د عبادت لپاره بس نه وي؟
- 15..... عبادات په دوه ډوله دي
- 15..... لومړی ډول: بلا واسطه عبادت
- 16..... دوهم ډول: بالواسطه عبادت
- 16..... بلا واسطه عبادت غوره دی
- 17..... د رمضان د هرکلي صحيح طريقه
- 19..... د روژې تعريف
- 19..... د روژې تاريخ
- 20..... د روژې مشروعيت
- 20..... د رمضان روژې حکم
- 22..... د روژې حکمت او فلسفه

- د روژې ځينې روغتيايي گټې..... 23.....
- د روژې فضائل..... 27.....
- په بنسكاره روژه خوړل..... 33.....
- د رمضان روژه پرچا فرض ده؟..... 34.....
- د مياشتې په ليدلو سره روژه نيول..... 35.....
- د شك د ورځې روژه..... 35.....
- د روژې شرطونه او ارکان..... 36.....
- ۱- نيت كول..... 36.....
- ۲- له خوراك، څښاك او جماع څخه ځان ژغورل..... 37.....
- هغه كارونه چې روژه نيونكي ته روا دي..... 38.....
- ۱- د شپې له خوا خوراك، څښاك او جماع..... 38.....
- ۲- د سهار تر اول وخته د پېشمېني وروسته كول..... 38.....
- ۳- كه د ورځې معلومه شي چې رمضان دى، د ورځې نيت كولاى شي..... 39.....
- ۴- هغه چې پر ځان كابو لري، له مېرمنې سره لوبي كولاى شي..... 40.....
- ۵- په سفر كې د روژې خوړل..... 40.....
- ۶- پوره اودس كول خو په مضمضه او استنشاق كې احتياط كول..... 40.....

- د روژې ماتوونکي 41
- هغه شيان چې کفاره او قضا دواړه لازموي 41
- ۱- خوراک او څښاک 41
- ۲- جماع 42
- هغه شيان چې روژه پرې ماتېږي او يوازې قضا يې لازمېږي 42
- ۱- قصدا په ډکه خوله قی کول : 42
- ۲- حيض او نفاس : 43
- ۳- په زوره پر چا روژه ماتول 43
- ۴- په لوی لاس (په قصد سره) دود تېرول 44
- ۵- سگریت یا چلم څکول 44
- ۲- د پېشمېني په وخت کې تېرول 44
- ۷- د روژه ماتې په وخت کې تېرول 45
- هغه شيان چې روژه پرې نه ماتېږي او نه هم مکروه کېږي 46
- ۱- غسل کول 46
- ۲- مسواک کارول 46
- ۳- سرغورول 46

- ۴- احتلام..... 47
- ۵- خوشبويي کارول..... 47
- ۲- د اړتيا پر وخت د خوړو خوند کتل..... 47
- ۷- د سترگو درمل کارول..... 48
- ۸- د مار يا لړم چيچل..... 48
- ۹- په هېره سره خوراک يا خښاک کول..... 48
- هغه شيان چې روژه پرې مکروه کيږي..... 50
- هغه عذرونه چې له امله يې روژه ماتول روا دي..... 51
- ۱- د ناروغۍ د زياتېدا وېره..... 51
- ۲- د مور يا ماشوم ژوند ته گواښ..... 52
- ۳- مرگوني تنده رامنځته کېدل..... 52
- د رمضان اړوند بېلابېلې مسئلې..... 52
- ۱- د روژې کفار..... 52
- ۲- د روژې قضاء..... 54
- ۳- پېشمې..... 54
- ۴- روژه ماتې..... 55

- 55..... ۵- تراويح.....
- 56..... د روژې اړوند بېلابېلې مسئلې.....
- 56..... په هغه سيمو کې د روژې حکم چې شپه يا ورځ يې ډېره اوږده وي.....
- 56..... يو دېرشمه روژه.....
- 57..... جراحي عمليات.....
- 58..... له بدن څخه وينه وپستل.....
- 59..... په روژه کې غاښ وپستل.....
- 59..... په پوزه کې دوا کارول.....
- 59..... په روژه کې شونډې سرې کول.....
- 60..... مېرمن د ورځې په منځ کې له حيض څخه پاکېدل.....
- 60..... په غوږ کې اوبه يا تېل ننوتل.....
- 60..... نابالغ چې روژه ماته کړي قضا پرې نشته.....
- 61..... د روژې مستحبات.....
- 61..... ۱- په روژه ماتې کې تلوار کول.....
- 62..... ۲- په تازه کجورو روژه ماتول.....
- 62..... ۳- د روژه ماتې دعا ويل.....

- ۴- له روژه ماتې وروسته دعا 63
- اعتکاف 65
- د اعتکاف فضائل 65
- د اعتکاف څو اړوند مسائل 67
- پای 69

د ادارې یادښت

د کائناتو رب د انسان له پیدایښت دمخه په دې عالم و، چې انسان کله په دنیايي چارو کې بوخت شي، زه ورڅخه هېرېږم او بیا به زما عبادت ته هومره توجه او پاملرنه نه کوي خومره یې چې دنیايي چارو ته کوي، نو ورته ویې فرمایل چې انسانه زه تاته یوه بله موکه هم درکوم چې په هغې کې ته ماته ځان را نږدې کړې، هغه په کال کې یوه میاشت ده، په دې میاشت کې ته ماته ځان نږدې کړه ترڅو دې هغه روحاني نیمگړتیاوې پوره شي چې په یوولسو میاشتو کې درپېښې شوي دي، دغه راز دې هغه نیمگړتیاوې هم پوره شي چې په دغو میاشتو کې دې زماسره په اړیکو کې رامنځته شوي دي، تاته ښایي چې په دې میاشت کې هغه ټولې نیمگړتیاوې پوره کړې چې په تېرو یوولسو میاشتو کې درپېښې شوي دي؛ ځکه چې دا د رحمتونو او برکتونو میاشت ده او په دې میاشت کې نفلي عبادت هم د فرضي برابر قبلیږي، او یو فرض د اویاوو فرضونو برابر منل کیږي؛ خو که له دې زریني موکې څخه دې گټه وانه خېستله او دومره توبښه دې برابره نه کړه چې زه دې وبخښم، بیا نو ته ډېر کمبخته انسان یې.

دا د روژې ټوله خلاصه ده، او په دې وخت کې چې الله پاک مسلمان ته د جنت لپاره کومې بهانې غواړي مسلمان باید هغه درک کړي او گټه ورڅخه واخلي.

افغان بنسټ چې غواړي په هېواد کې پوهه او دین ته د هېوادوالو پاملرنه نوره هم زیاته شي، په پام کې لري چې د همداسې ورځو په مناسبت تاسو ته گټور کتابونه او رسالې چمتو کړي؛ ترڅو پر خپل وخت د دې ورځو له ارزښت څخه خبر شئ؛ او دا چې روژه د کال تر ټولو غوره میاشت ده؛ ځکه مو د دې د احکامو او فضائلو د راټولولو لپاره هم د علمي څېړنو مدیریت ته دنده ورکړه خو په دې اړه یوه لنډه رساله تیاره او چاپ کړي، او د روژې له پیله وړاندې یې د هېواد گوت گوت ته ورسوي، چې دادی د علمي څېړنو د محترمو کارکوونکو د پرلپسې خواريو په پایله کې د روژې د فضائلو، مسائلو او احکامو رساله تیاره شوه چې په بدل کې ورته له الله پاک څخه د ستر اجر غوښتونکی یم.

(مولوي) عبدالسلام ضعيف

د افغان بنسټ مشر

د سريزي پرځای

روژه يو ستر نعمت

روژه د الله پاک يو ستر نعمت دی؛ خو مور به څنگه د دې نعمت په ارزښت پوه شو په داسې حال کې چې د ژوند ډېره برخه مو يوازې دنياوي پرمختگونو ته ځانگړې کړې ده او تل له سهار نه تر بېگا پورې په همدې فکر کې يو چې څنگه په دې ډگر کې پرمختگ وکړو! په داسې حالاتو کې به مور څنگه پوه شو چې روژه يا رمضان د مسلمان له پاره د الله پاک له لورې يو ستر نعمت دی، په رمضان کې چې د الله پاک له لورې پر مسلمانانو کوم برکات نازلېږي د هغو درک هغو خلکو ته کيږي چې د دنيا پر ځای يې آخرت او مادياتو پر ځای يې معنوياتو ته مخه وه لکه په دې حديث کې چې راځي: يو ځل رسول الله صلى الله عليه وسلم د رجب يا برات مياشت وليده؛ نو داسې دعا يې وکړه: اللَّهُمَّ بَارِكْ لَنَا فِي رَجَبٍ وَشَعْبَانَ وَبَلِّغْنَا رَمَضَانَ.⁽¹⁾

(1) مجمع الزوائد ۲ / ۱۶۵

ژباړه: يا الله! موږ ته په رجب او شعبان كې برکت كېږدې، او تر رمضان
 مو ورسوي. يعنې موږ ته دومره عمر راكړې چې د رمضان مياشت مو
 نصيب شي.

له دې څخه موږ معلومولاى شو چې رسول الله صلى الله عليه وسلم
 روژې ته څومره لېوال و!!

د همدې له برکت ډكې مياشتې د فضائلو او ځينو ضروري مسائلو د
 راټولولو په موخه د افغان بنسټ محترم مشرتابه د علمي څېړنو مديريت ته
 دنده وركړه، چې د روژې په رارسېدو يوه داسې رساله يا كتابگوټى چمتو
 كړي چې د روژې اړوند مسائل او فضائل پكې څېړل شوي وي؛ ترڅو يې
 درانه هېوادوال ولولي او د روژې برکتناكه مياشت په خپلو عبادتونو نوره
 هم ځلانده كړي، دغه راز په خپل وار سره د علمي څېړنو مديريت د تاليف او
 ژباړې آمریت ته دنده وسپارله خو په دې برخه كې كار وكړي، او د روژې له را
 رسېدو وړاندې ددې رسالې د ليكلو او چاپ كولو چارې بشپړې شي.
 په دې لړ كې د علمي څېړنو محترم مدير مفتي صاحب عبدالرؤف،
 بناغلي قاري صاحب محمدنور صديقي او بناغلي مولوي صاحب سيف
 الله ساعي څخه مننه كوم چې د كتابه په بيا كتنه او د احاديثو او
 مسائلو په تخریج كې يې راسره مرسته وكړه.

په پای کې له درنو لوستونکو څخه هیله کوم چې په دې له برکتونو
ډکه میاشت کې د افغان بنسټ مشرتابه او کار کوونکي هم په خپلو
نېکو دعاوو کې هېر نه کړي ترڅو په دې ناوړه شرائطو کې د پوهې په
مټ د دین او هېواد پالنه وکړي.

عبدالحق حماد

د تالیف او ژباړې آمر

۱۴۳۳/۸/۱ هـ ق

د انسان د پیدایښت مقصد

الله پاک انسان د خپل عبادت لپاره پیدا کړی دی، لکه چې فرمایي: ((وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ)) [الذاریات: ۵۶] یعنی: ما پیریان او انسانان یوازې د خپل عبادت لپاره پیدا کړي دي؛ نو ځکه دنیا ته د انسان د راتلو یوازینی موخه د الله پاک عبادت، او د آخرت ابدی ژوند ته توبنه برابرول دي.

ایا پرېښتې د عبادت لپاره بس نه وي؟

اوس که د چا په زړه کې دا سوال پیدا شي چې د دې مقصد لپاره خو الله پاک له پخوانه پرېښتې پیدا کړي وي؛ نو بیا د انسان د پیدا کېدو اړتیا څه وه؟ ددې ځواب دادی چې پرېښتې الله پاک د عبادت لپاره پیدا کړي وي؛ خو دهغوی جوړښت داسې دی چې خلقتا په عبادت مجبوره وي؛ ځکه چې د هغوی په فطرت کې د عبادت ماده نغښتې وه او له عبادت پرته یې په خلقت کې د معصیت او نافرمانۍ ماده نه وه نغښتې؛ خو د انسان جوړښت ددې برعکس دی، د هغه په جوړښت کې یې د گناه او معصیت ماده هم نغښتې ده او بیا یې ورته امر کړی چې د خپل رب عبادت کوه، له همدې امله پرېښتو ته عبادت کول آسان کار و او له انسان سره، خواهشات، جذبات، خوځښتونه، اړتیاوې او د گناهونو

هڅونكي شته؛ سره له دې ورته الله پاک امر كړی چې له دې ټولو شيانو به ځان ژغورې او زما عبادت به كوي.

عبادات په دوه ډوله دي

دلته يوه بله خبره په پام كې نيول اړين دي هغه دا چې له يوې خوا ويل كيږي چې د مومن هر كار عبادت دی يعنې كه يو مومن ښه نيت ولري او د اسلام له لارښوونو سره سم ژوند تېروي؛ نو د هغه خوراك ، خوب، خدا، كاروبار، له مېرمنې سره خندا او خبرې، راشه درشه، دا ټول په عبادت كې شمېرل كيږي، او س پوښتنه دا ده چې كه له يوې خوا د مؤمن دا ټول حركات په عبادت كې شمېرل كيږي او له بلې خوا لمونځ هم عبادت دی نو بيا ددې دواړو عبادتونو ترمنځ توپير څه دی؟ نو ددې دواړو خبرو ترمنځ توپير پېژندل اړين دي او ځينې خلك ددې توپير د نه پېژندلو له امله له بېلاريو سره مخ كيږي.

لومړی ډول: بلا واسطه عبادت

د دې دواړو عبادتونو ترمنځ توپير دادی چې يو ډول عبادت هغه دی چې مخامخ عبادت دی چې موخه ترې يوازې د الله پاک رضا ترلاسه كول دي او بل مقصد نه لري، دغه ډول عبادتونه يوازې د الله پاک د بندگۍ لپاره ټاكل شوي دي لكه: لمونځ، له لمانځه څخه يوازینی. موخه دا ده

چې الله پاک ته سر بنسکته کرل شي او بندگي يې وشي؛ نو دا د الله پاک مخامخ عبادت دی چې بله موخه نه لري، دغه راز روژه، زکات، حج، عمره، ذکر، تلاوت، دا ټول هغه عبادتونه دي چې د الله پاک له رضا پرته بله موخه نه لري.

دوهم ډول: بالواسطه عبادت

د لومړي ډول برعکس ځینې اعمال هغه دي چې اصل مقصد یې نور څه وو، لکه دنیاوي اړتیاوې او خواهشات پوره کول؛ خو الله پاک د خپل ځانگړي فضل له مخې مؤمن ته وویل چې که ته خپل دنیاوي کارونه هم په ننه نیت، زما د دین په چوکاټ کې او زما د محبوب صلی الله علیه وسلم له طریقو سره سم ترسره کړې؛ نو زه د همداسې کارونو په بدل کې هم هغه ثواب درکوم لکه د لومړي ډول عبادت په بدل کې یې چې درکوم؛ له همدې امله دا مخامخ عبادت نه دی؛ بلکې بالواسطه عبادت دی او دا د عبادت دوهم ډول دی.

بالواسطه عبادت غوره دی

له دې تفصیل څخه دا څرگنده شوه چې مخامخ عبادت له بالواسطه عبادت څخه غوره دی، او ددې درجه ترهغه بل زیاته ده؛ له همدې امله الله تعالی چې د پیریانو او انسانانو د پیداېښت هغه خبره د کوم عبادت

لپاره کړې ده، له هغې څخه لومړی ډول عبادت مراد دی، نه دوهم ډول چې بالواسطه عبادت دی.^(۱)

د رمضان د هرکلي صحیح طریقه

په نننیو اسلامي ټولنو کې ځینې خلک د رمضان د هرکلي په موخه له هغه نه څو ورځې وړاندې مجلسونه او ناستې جوړوي او د قرآنکریم په تلاوتونو او دیني ویناوو د روژې هرکلي کوي او خلکو ته په دې ډول دا نسیي چې مور گواکې روژې ته خوشحاله یو او هرکلي ورته وایو، دا ډېر نښه فکر دی؛ خو د وخت په تېرېدو کېدايشي دا چاره یو ضروري دیني رنگ خپل کړي چې خدای مکره بیا به په دین کې له ځانه د یو کار د داخلولو په معنا وي، د رمضان د هرکلي اصلي طریقه دا ده چې د رمضان له راتلو وړاندې خپل د ژوند مهال وپش بدل کړل شي او ډېره برخه یې د الله پاک عبادت ته ځانگړې کړل شي، د رمضان له راتلو وړاندې فکر وکړئ چې زه څنگه کولای شم خپل ورځنۍ بوختیاوې کمې کړم، که څوک په دې میاشت کې خپل ټول وخت د الله پاک عبادت ته ورکړي تر دې غوره خبره نشته او په دوولسو میاشتو کې یوه میاشت یواځې د الله پاک عبادت ته ځانگړې کول نښايي د انسان ټول ژوند نېکمرغه کړي او یوولس

(۱) اصلاحي خطبات ۱۰/۲۴-۲۷ لیکوال: مفتي محمد تقی عثمانی

نورې مياشتې يې هم ورته برکتې کړي، که داسې نه وي بيا نو کم ترکمه فکر وکړل شي چې کوم کارونه ډېر ضروري نه دي هغه دې په رمضان کې ودرول شي او يا دې محدود کړل شي ترڅو د الله پاک عبادت ته کم ترکمه له نورو مياشتو ډېر وخت ورکړل شي، او که دا يو هم ونه شي؛ نو رمضان به راشي او همداسې به تېر شي او هيڅ به په لاس را نشي.

رمضان د الله پاک له لورې پر مسلمانانو يو ځانگړی رحم دی او هر مسلمان کولای شي په دې وخت کې له لږ پاملرنې سره آخرت ته نښه پانگه برابره کړي، موږ بايد د دې مياشتې هره گړۍ غنيمت وگڼو او گټه ورڅخه واخلو بيا خداى پاک خبر دی چې تر راتلونکي روژې پورې به څوک مړه او څوک ژوندي وي.

او دا چې روژه د تربیې مياشت ده؛ نو بايد مسلمان د روژې له دې مياشتې وروسته هم هماغسې واوسي لکه په روژه کې چې و، خداى مکړه داسې نه وي چې په روژه کې يو ډول وي او وروسته بيا ناوړه کارونو ته مخه کړي.

د روژې تعریف

په ځانگړي وخت کې له خوراک، څښاک او جماع څخه منع کېدلو ته روژه وايي.

د روژې تاریخ

روژه د آدم علیه السلام نه را پیل او تر رسول الله صلی الله علیه وسلم پورې پر ټولو قومونو په بېلابېلو ډولونو فرض شوې ده، الله پاک فرمایي: **يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ . [البقرة: ۱۸۳]**

ژباړه: اې مومنانو! پرتاسو باندې روژه داسې فرض شوې ده، لکه چې له ستاسو نه پرمخکنيو فرض شوې وه، ددې له پاره چې تاسې (له گناهونو) ځان وساتئ (او پرهيزگاران شئ؛ ځکه چې روژه د شهواني توان ماتونکې ده).

په اسلام کې روژه لکه د ځينو نورو حکمونو په شان له هجرته وروسته په مدينه منوره کې فرض شوه، مکي دور د عقايدو د جوړولو، او د توحيد د اصولو د ترسيخ او د ايماني او اخلاقي ارزښتو د لوړوالي دور و، او له هجرت وروسته، مسلمانانو يو

پیاوړی ځواک وموند، چې له همدې ځایه ډېری فرائض هم پیل او حدود وټاکل شول، او د احکامو تفصیل رامنځته شو، چې یو له هغوی څخه روژه وه، په مکه کې له پنځو فرض لمونځونو پرته نور څه نه وو فرض کړای شوي، په دې چې دلمانځه اهمیت خورا لوی دی، او فرضیت یې د اسراء په شپه او د بعثت په لسم کال وشو.

له هغې پنځه یا څه زیات کاله وروسته روژه فرض کړای شوه، یعنې د هجرت په دوهم کال، او په همدې کال پرمسلمانانو جهاد هم فرض کړای شو، د روژې له فرضیت وروسته رسول الله صلی الله علیه وسلم نهه کاله ژوندی و او د هر رمضان روژې یې په ډېره مینه او اخلاص ونيولې.

د روژې مشروعیت

روژه یو داسې مشروع او فرض عمل دی چې په قرآن، حدیث او اجماع سره یې فرضیت ثابت دی او پر همدې د ټولو علماوو اتفاق دی.

د رمضان روژې حکم

روژه یو بدني عبادت دی او د رمضان د روژې حکم فرض دی، الله تعالی فرمایي: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ. [البقرة: ۱۸۳]

ژباړه: اې مومنانو! پرتاسو روژه داسې فرض شوې ده، لکه چې له ستاسو نه پرمخکنيو فرض شوې وه، ددې له پاره چې ځان ساتنه وکړئ.

طلحة بن عبید الله رضي الله عنه وايي: يوه ورځ يو بېر سړی اعرابي رسول الله صلی الله عليه وسلم ته راغی او عرض يې وکړ: "يا رسول الله! ماته ووايه چې خدای پاک څومره لمونځ راباندې فرض کړی دی؟ رسول الله صلی الله عليه وسلم ورته وويل: پنځه لمونځونه؛ څوکه نفل ورسره کوي (هغه مستحب دي)، هغه بيا وويل: څومره روژې راباندې فرض دي؟ رسول الله صلی الله ورته وويل: د رمضان مياشتې روژې څوکه نفل ورسره نيسي (هغه مستحب دي)، هغه بيا پوښتنه وکړه: راته ووايه چې څومره زکات راباندې فرض دی؟ نو رسول الله صلی الله عليه وسلم د زکات او د اسلام د نورو احکامو په اړه معلومات ورکړل نو اعرابي وويل: په هغه ذات قسم چې تاته يې عزت درکړی! زه به نه له دې څخه څه زيات کړم او نه به څه کم کړم، د نوموړي په دې خبره رسول الله صلی الله وويل: که رښتيا يې ويلي وي؛ نو کامياب دی - اويا - که رښتيا يې ويلي وي، جنتي دی." ⁽¹⁾

له حديث څخه د استدلال توري: د اعرابي دا وينا چې: "څومره روژې راباندې فرض دي؟".

(1) صحيح البخاري، كتاب الصوم، باب وجوب صوم رمضان، حديث رقم (1891).

د روژې حکمت او فلسفه

د رمضان روژې په فرضيت کې د الله پاک لوی حکمتونه، غوره مقاصد او ښې پايلې نغښتي دي چې ځينې يې په لاندې ډول دي:

۱- په زړه کې اخلاص او تقوی رغېدل، ځکه چې له روژې څخه د روژه نيونکي يوازینی موخه د الله جل جلاله رضا او آخرت ته توبنه برابرول او د الله وېره مقصد وي، له همدې امله د روژې د فرضيت آيت هم په دې ټکو پای ته رسېدلی چې: لعلکم تتقون. معنا دا چې ښايي تاسو د همدې فرضيت په ادا کولو د تقوی درجې ته ورسېږئ او ځانونه له هغه څه څخه وساتئ چې نه درسره ښايي.

۲- روژه روح ته غزا ورکوي، نفس ته د استقامت ځواک ورکوي او د زړه په پاکوالي کې مرسته کوي.

۳- روژه په انسان کې ارادي ځواک، د تکل رښتونوالی، او د نفس د ناوړه عادتونو له منځه وړلو ځواک پياوړی کوي او د صبر په مټ د تکليفونو ګاللو وړتيا وربخښي. دغه راز روژه د انسان عقل پر شهواتو غالبوي چې بيا د همدې په مټ د شر پر ځای د خير کارونو ته ډېر متوجه کيږي.

۴- روژه بشري نفس ته هم روزنه ده، د انسان عادت دادی چې د یو نعمت په ارزښت هله پوهیږي چې ورڅخه بې برخې شي او یا ورته اړ شي؛ نو روژه نیونکی چې کله د لوړې درد وويني، د نېستمنو او بې وزله خلکو له حاله خبریږي او د هغوی مرستې او لاسنیوي ته یې پام را اوړي.

۵- په روژه نیولو کې له روحاني مخلوق او مقربو پرنستو سره مشابهت دی؛ نو مسلمان ته بسایي چې په روژه کې د پرنستو په شان یوازې د الله په ذکر، تسیحاتو، تلاوت او دعاوو بوخت وي او یوازې د خیتې په غم کې نه وي ورک.⁽¹⁾

د روژې ځینې روغتیايي گټې

روژه نیول که له یوې خوا د الله پاک حکم ته لیبیک ویل دي چې په بدل کې یې هغه ثوابونه ترلاسه کیږي چې د نورو ډېرو عبادتونو په پایله کې نه ترلاسه کیږي، له همدې امله الله پاک په یو قدسي حدیث کې فرمایي: د بني آدم ټول عملونه د هغه دي؛ خو روژه زما ده او زه به یې پخپله بدله ورکوم.

(1) حکمة التشریح و فلسفته: ۱۳۲-۱۳۷ ط: المكتبة الحقانية

له بلې خوا د رمضان د مياشتې روژه د بې شميره ديني، دنياوي، روحي او ټولنيزو گټو سربيره يو لړ روغتيايي گټې هم د انسان بدن ته له ځانه سره لري، رسول الله صلی الله عليه وسلم فرمايلي دي: (د روژې د نيولو په وسيله روغتيا موندلای شئ).

دلته د روژې ځينې روغتيايي گټې په لنډ ډول را اخلو:

لومړی: روژه د چاغوالي مخنيوی کوي، روغتيا پلان په دې آند دي چې د رمضان د مياشتې د روژې په لړ کې د انسان د بدن د وازگويا چرې زياته برخه او بېرې چې په دې وسيله د هغه انسانانو د بدن لپاره حياتي موضوع ده چې د چاغوالي په ستونزه او ناروغۍ اخته وي، د داسې خلکو خپته بېرته نورمال حالت ته راځي او له يوه غوره صحت څخه برخمن کېږي. د وازگو دغه راز اوبه کيدل د هغه کسانو لپاره هيڅ زيان نه رسوي چې بدنونه يې چست او چالاک دي بلکې د دې ډول روغو انسانانو په نشاط کې د پام وړ زياتوالي منځته راوړي.

دویم: روژه معده تصفيه کوي، د انسان معده د کال په اوږدو کې د ډول ډول خوراكونو له کبله له يو شمير ناروغيو، تکاليفو، ستونزو، سترپاوو او ناخوالو سره مخ کېږي چې د دغه ډول ناروغيو او احتمالي ستونزو مخنيوی او تر ټولو ښه درمل د رمضان د مياشتې روژه ده او معده په داسې ډول تصفيه کوي چې د خپلو راتلونکو فعاليتونو لپاره په ښه توگه تياره شي. همدارنگه د دغه ډول تصفې بهير نه يوازې د

انسان پر معده باندې صورت مومي بلکې د روژې د حکمت، روغتيايي گټو او برکت له کبله د انسان د بدن پر ټولو غړو او فعاليتونو باندې اجرا او د راتلونکو فعاليتونو لپاره په غوره توگه آماده کيږي.

دويم: روژه بدن ته هراړخيزه روزنه ورکوي، د انسان بدن هم له هراړخيز پلوه لازمي روزنې او ټريننگ ته اړتيا لري چې دغه ډول روزنه يوازې د رمضان د مياشتې په روژه کې د بدن لپاره مهيا کيږي چې گټې روغتيايي گټې لري. همدارنگه له روحي اړخه هم روژه د بدن لپاره د يوه داسې ټريننگ حيثيت لري چې د هر ډول ستونزې په مقابل کې ورسره د صبر او طاقت مرسته کوي.

خلورم: روژه بدن ته فسيالوجي استراحت په برخه کوي، د طبي ماهرانو په نظر د انسان بدن د کال په اوږدو کې له ډول ډول کړاونو او ستونزو سره مخ کيږي او د بدن ټول غړي يې د ډول ډول خوړو د خوراک له کبله د ستړيا احساس کوي چې روژه دغه ډول فسيولوجي ستړيا ته د استراحت او دمې تر ټولو غوره وسيله ده چې د يوه مناسب وخت لپاره دمه وکړي، لازمه انرژي حاصله کړي او د راتلونکو فعاليتونو لپاره بڼه تيارې و نيسي.

پنځم: روژه انسان ته ذهني ځواکمنتيا په برخه کوي، تجربو بنسټولې ده څومره ذهني تمرکز چې يو انسان ته په روژه کې ترلاسه کيږي په بل وخت کې د داسې يوه تمرکز شونتيا ورته ممکنه نه ده.

همدارنگه د رمضان د مياشتې د روژې پر مهال د انسان معده او زړه د يوه بې مثال صبر په درشل کې قرار لري او د زياتره هغو څيزونو سره يې فکرنه وي چې له روژې پرته يې په خيال کې راگرځوي چې همدغه فرصت ذهن ته يو غوره تمرکز، ځواکمنتيا او وينستابه په برخه کوي. البته دا ځواکمنتيا هغه چاته په برخه کېږي چې په رښتني معنا د دې مياشتې په اهميت و پوهيږي، له سستی او لټې څخه ځان وژغوري.

شپږم: روژه د شکرې د ناروغتيا لپاره گټوره ده روژه د دې سبب کېږي چې انسان تر ډیره حده په دې مياشت کې د خوړو په خوړو کې کموالی راولي چې دغه راز کموالی د شکرې په ناروغتيا باندې د اخته کسانو لپاره گټوره ده، وينې ته فرصت په لاس ورکوي چې کوليسترول کم کړي او حتی د وينې د فشار د کمېدو سبب هم کېږي. داسې هم کيدای شي که يې ناروغي په لومړيو مرحلو کې وي نو د دې احتمال شته، چې د روژې د نيولو په وسيله له دې ناروغي څخه په بشپړه توگه روغ شي. له بلې خوا روژه د شکرې ناروغتيا ته اجازه نه ورکوي چې په زياته پيمانه د انسان پر جسم حمله وکړي.

اووم: روژه د بدني فعاليتونو د گډوډيو مخه نيسي، کله کله د انسان بدن د ځينو عواملو له کبله د خپلو فعاليتونو د گډوډيو له يوې مرحلې سره مخ کېږي چې نو دا گډوډی د راز راز روغتيابي تکليفونو باعث کېږي؛ خو روژه د دغه راز گډوډيو او اختلافاتو مخنيوی کوي او

د انسان بدن داسې عیاروي چې خپلو فعالیتونو ته په یوه منظمه کړنښه د خوځیدو فرصت په لاس ورکړي.

په همدې توګه د رمضان د میاشتې روژه زیاتې روغتیا یې ګټې له ځان سره لري چې د ځینو محدودو ګټو یادونه یې دلته وشوه.⁽¹⁾

د روژې فضائل

❦ - الله پاک فرمایي: شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَ بَيِّنَاتٍ مِّنَ الْهُدَى وَالْقُرْآنِ .
[البقرة 185]

ژباړه: د رمضان میاشت خو هماغه ده چې قرآن پکې نازل شوی دخلکو لپاره لارښود، د هدایت څرګندې نښې او د حق او باطل بېلونکی (کتاب) دی.

❦ - رمضان د توبې، او مغفرتونو میاشت ده، رسول الله صلی الله علیه وسلم فرمایي: پِنْحَهُ لِمُونَحُونَهُ، یوه جمعه تر بلې جمعې پورې او یو رمضان تر بل رمضان پورې د مسلمان ګناهونه له منځه وړي ترڅو یې چې لوی ګناهونه نه وي کړي.⁽²⁾

(1) له گل آغا احمدی څخه په مننه

(2) صحیح مسلم، کتاب الطهارة، باب فضل الوضوء والصلاة عقبه، حدیث رقم (552).

❁ - څوک چې د رمضان روژې پر الله د بڼه باور او ثواب په نیت ونیسي الله ورته پخواني ټول گناهونه بخښي، رسول الله صلی الله علیه وسلم فرمایي: چا چې له ایمان سره او د ثواب په نیت د رمضان روژې ونیولې، الله یې پخواني (واړه) گناهونه بخښي،⁽¹⁾ بل حدیث کې فرمایي: چا چې له ایمان سره او ثواب په نیت د رمضان شپې الله ته په عبادت تېرې کړې، د هغه پخواني ټول (واړه) گناهونه بخښل کېږي،⁽²⁾ او په دریم حدیث کې فرمایي: چا چې له ایمان سره او ثواب په هیله د قدر شپه الله ته په ولاړه تېره کړه، د هغه پخواني ټول (واړه) گناهونه به وبخښل شي.⁽³⁾

❁ - رمضان له اور څخه د خلاصون میاشت ده، رسول الله صلی الله علیه وسلم فرمایي: په رمضان کې هره شپه یو آواز کوونکی نارې وهي چې: ای د خیر غوښتونکیه وړاندې شه! او ای د شر غوښتونکیه تم شه! نن الله پاک ډېر خلک له اوره خلاصوي؛ نو ښایي ته هم د هغو په کتار کې راشې او دا (آواز او له اوره خلاصون د روژې) په هره شپه کې وي.⁽⁴⁾

سندي رحمه الله د دې حدیث په شرحه کې لیکي: معنا دا چې ای د خیر غوښتونکیه د خیر کارونو ته وړاندې شه؛ ځکه چې همدا ستا سره

(1) صحیح البخاري، کتاب الإيمان، باب: صوم رمضان احتساباً من الإيمان، حدیث رقم (38).

(2) صحیح البخاري، کتاب الإيمان، باب: تطوع قیام رمضان من الإيمان، حدیث رقم (37).

(3) صحیح البخاري، کتاب الإيمان، باب: قیام لیلۃ القدر من الإيمان، حدیث رقم (35).

(4) جامع الترمذي، أبواب الصوم، باب ما جاء في فضل شهر رمضان، حدیث رقم (682).

ورده، تاته به د لږ عمل په بدل کې ډېر څه درکړل شي، او اې د شر غوښتونکيه له گناهونو لاس واخله او توبه وباسه! ځکه چې همدا د توبې د قبلېدا وخت دی.

❖ - په رمضان کې د جنت دروازې پرانیستي او د دوزخ دروازې بندي وي او شیطانونه ترلې وي، په یو حدیث کې رسول الله صلی الله علیه وسلم فرمایي: رمضان چې راشي د جنت دروازې پرانستل شي او د دوزخ دروازې بندي کړل شي او شیطانونه په ځنځیرونو وتړل شي.^(۱)

❖ - رمضان د صبر میاشت ده او صبر چې په روژه کې څومره ښکلا خپلوي په نورو عبادتونو کې یې نه خپلوي، په دې میاشت کې مسلمان خپل نفس له شهواتو او خوښو شیانو څخه بندوي، له همدې امله روژې ته نیم صبر ویل شوی او د صبر جزا جنت دی، الله پاک فرمایي: **الضُّمُّونَ اجْرَهُمْ بِغَيْرِ حِسَابٍ**. [الزمر: 10]

ژباړه: او یقینا چې صبر کوونکو ته به حساب په پوره پوره بدله ورکول کیږي.

❖ - رمضان د دعاگانو د قبلېدو میاشت ده، الله پاک د روژې له یادونې سمدستي وروسته داسې فرمایي: **وَإِذَا سَأَلَكَ عِبَادِي عَنِّي فَلِئَنِّي قَرِيبٌ ۖ اجِبْ دَعْوَةَ النَّاعِ إِذَا دَعَانِ**. [البقرة: 186]

(۱) صحیح مسلم، کتاب الصیام، باب فضل شهر رمضان، حدیث رقم (2493).

ژباړه : او چې بندگان مې زما په اړه تا کله وپوښتي نو (ورته ووايه چې) زه بالکل نژدې يم، د غوښتونکو سوال قبلوم کله چې ما وربولي.

او رسول الله صلى الله عليه وسلم فرمايي: (د درې کسانو دعا نه رد کيږي: روژه نيونکی چې ترڅو روژه ماتوي، د عادل امام دعا، او د مظلوم ښير) ⁽¹⁾

❁- رمضان د سخاوتونو او ښېگڼو مياشت ده، له همدې امله په روايتونو کې راځي چې رسول الله صلى الله عليه وسلم به په رمضان کې ترهغه باد هم ډېر سخي و چې هر چاته گټه رسوي. ⁽²⁾

❁- رمضان د ليلة القدر مياشت ده، هغه چې د هغې يوې شپې عبادت الله پاک د زرو مياشتو له عبادت نه زيات گڼلی، او څوک چې ددې شپې له خير څخه بې برخې شي، هغه له ټولو خيرونو څخه بې برخې دی، په يو حديث کې راځي چې يو ځل د رمضان له راتلو سره سم رسول الله صلى الله عليه وسلم صحابه کرامو ته وويل: د رمضان مياشت پر تاسو را ورسېدلې، دا ډېره مبارکه مياشت ده، الله تعالی ددې مياشتې روژې پر تاسو فرض کړي دي، په دې مياشت کې د جنت دروازې

⁽¹⁾ مسند أحمد، مسند المکثرين من الصحابة، مسند أبي هريرة، حديث رقم (8079).

⁽²⁾ صحيح البخاري، كتاب الصوم، باب: أجود ما كان النبي صلى الله عليه وسلم يكون في رمضان، حديث رقم (1902).

له دې تشبیه څخه د رسول الله صلى الله عليه وسلم ډېر زيات سخاوت مراد دی.

پرانستل كيږي او د دوزخ دروازي تړل كيږي، او شيطانان په ځنځيرونو تړل كيږي، او په دې كې يوه داسې شپه ده چې له زرو مياشتو نه غوره ده، څوك چې د هغې ورځې له خيځنه بې برخې شي، هغه له هر خيځنه بې برخې شو.⁽¹⁾

❁ - حضرت ابوهريره رضي الله عنه وايي چې رسول الله صلى الله عليه وسلم وويل: روژه (د مسلمان له پاره له گناهونو او دوزخ څخه) ډال دى، نو نه دي پكې ناوړه خبرې كوي او نه دي چاسره جنجال كوي او كه څوك ورسره جنگ كوي او يا ورته سپكې سپوري ووايي؛ نو دى دې ورته ووايي چې ما روژه نيولې ده، دا يې دوه ځله وويل او بيا يې وفرمايل: په هغه ذات مې دې قسم وي چې زما روح يې په ولکه كې دى! د روژه نيونكي د خولې بوى د الله په نيز له مشكو نه ډېر خوږ دى، بيا يې وفرمايل: الله تعالى فرمايي: زما بنده چې خوراك، څښاك او شهوت زما د امر له امله پرېږدي نو زه پخپله جزا وركوم؛ ځكه چې روژه زما ده او زه به د هرې نېكۍ په بدل كې لس نېكۍ وركوم.⁽²⁾

❁ - حضرت سهل بن سعد رضي الله عنه وايي چې رسول الله صلى الله عليه وسلم وفرمايل: "د جنت يوه دروازه ده چې "ريان" ورته ويل كيږي، له هغې دروازي څخه به يوازې روژه نيونكي مسلمانان جنت ته

(1) مسند احمد، مسند المكثرين من الصحابة، مسند أبي هريرة، حديث رقم (7179).

(2) صحيح البخاري، كتاب الصوم، باب فضل الصوم، حديث رقم (1894).

داخليږي او اعلان به کيږي چې: روژه نيونکي چيرې دي!! نو هغوی به را ولاړ شي او چې ننوځي هغه دروازه به د نورو خلکو پر مخ وتړل شي" ⁽¹⁾

❖ رسول الله صلی الله عليه وسلم فرمایي: روژه او قرآن د الله په دربار کې بنده لپاره د بخښنې سپارښتنه کوي، روژه به وايي: اي ربه! داسې ما د ورځې له خوا له خوراک، څښاک او جماع څخه منع کړی و؛ نو دده په حق کې زما شفاعت قبول کړه، او قرآن به وايي: اي ربه! دا بنده ما د شپې له خوب څخه منع کړی و؛ نو دده په حق کې زما شفاعت قبول کړه، الله پاک به د دواړو شفاعت قبول کړي. ⁽²⁾

❖ دروژې لومړنۍ لس ورځې د رحمت، منځنۍ لس يې د بخښنې او وروستۍ لس يې له اور څخه د خلاصون ورځې دي. ⁽³⁾

❖ روژه د الله تعالی او بنده ترمنځ یو راز دی، هغه چې بل چاته نه ښکاري، معنا دا چې په روژه کې که څوک وغواړي کولای شي له خلکو پټه روژه وځوري؛ خو د الله پاک له وېرې يې نه ځوري؛ ځکه مومن باور لري چې الله مې په هر ځای کې ويني، له همدې امله دا عبادت د الله او بنده ترمنځ راز دی او نور عبادتونه داسې نه دي. ⁽⁴⁾

⁽¹⁾ صحیح البخاري، کتاب الصوم، باب: الريان للصائمین، حدیث رقم (1896).

⁽²⁾ (رواه البيهقي في شعب الايمان، كذا في مشكوة المصابيح 2 / 340 ط: مكتبة البشري

⁽³⁾ (مشكوة 174)

⁽⁴⁾ تفسير القرطبي 2 / 183-184، طبعة دار الكتب العلمية (1426هـ - 2005م).

❁ - ابوهریره رضي الله عنه روايت کوي چې رسول الله صلى الله عليه وسلم وفرمايل: مسلمان ته د هر نېک عمل په بدل کې له لسو څخه تر اووه سوه پورې نېکۍ ورکول کېږي؛ خو الله پاک وايي چې روژه زما ده او زه به پخپله د دې بدله ورکوم؛ ځکه چې بنده زما د امر له امله خپل شهوات ترپښو لاندې کوي او خوراک او څښاک نه کوي، روژه نيونکي ته دوه خوشحالی دي: يوه د روژه ماتي پر وخت او بله هغه وخت چې له خپل رب سره مخامخ شي، او د روژه نيونکي د خولې بوی د الله په نېز له مشکو هم خوږ دی...⁽¹⁾

په ښکاره روژه خوړل

په دې خبره د ټولو علماوو اتفاق دی چې که څوک روژه نه نيسي او له فرضيت څخه يې هم انکار کوي، هغه له اسلامه وتلی دی، او که څوک له کوم عذر پرته د رمضان روژه وخوري خو له فرضيت څخه يې انکار نه کوي، هغه مسلمان دی؛ خو سخت گناهگار دی

او که څوک له کوم عذر پرته په ښکاره روژه خوري او د ديني شعائرو سپکاوی کوي، هغه فاسق دی، مسلمان خليفه بايد داسې سپری ووژني ترڅو نور خلک په ښکاره روژو خوړلو جرئت ونه کړي.⁽²⁾

(¹) صحيح مسلم، كتاب الصيام، باب فضل الصيام، حديث رقم (2705).

(²) الفتاوى الشامى ١٥١ / ٢

د رمضان روژه پرچا فرض ده؟

د رمضان روژه په لاندې يادو خلکو باندې فرض ده:

۱- مسلمان .

۲- عاقل .

۳- بالغ .

۴- مقيم .

۴- چې د روژې نيولو ځواک ولري .

۵- چې له موانعو څخه خالي وي (لکه حيض او نفاس) .

د میاشتي په لیدلو سره روژه نیول

د شعبان په نهه وېشتمه ورځ باید خلک د رمضان د میاشتي لټه وکړي؛ نو که ولیدل شوه سبا دې روژه ونیسي او که ونه لیدل شوه بیا دې د شعبان دېرش ورځې پوره کړي^(۱)

حضرت ابوهریره رضي الله عنه وايي چې رسول الله صلى الله عليه وسلم وويل: د میاشتي په لیدلو سره روژه پیل کوي او په لیدلو سره يې پای ته رسوي او که د رمضان میاشت پټه شي، بیا د شعبان (برات) میاشتي دېرش ورځې پوره کوي. (۲)

د شک د ورځې روژه

د شعبان په دېرشمه که چا په دې نیت روژه ونیوله چې که سبا رمضان و، د رمضان به يې شمار کړي او که رمضان نه و، نفلي به شي، دا روژه مکروه ده. (۳)

(۱) تبیین الحقائق ۲/ ۱۵۵-۱۵۶، کتاب الصوم.

(۲) صحیح البخاري ۱/ ۲۵۶

(۳) مراقی الفلاح، ص: ۳۷۷

د روژې شرطونه او ارکان

۱- نیت کول

د هر نېک کار د قبلېدو له پاره نیت کول اړین دی، له همدې امله د احادیثو ډېری کتابونه د نیت په حدیث پیل شوي دي، او دا چې روژه هم یو عبادت دی؛ نو دې ته هم نیت ضرور دی، که یو څوک ټوله ورځ خوراک او څښاک ونه کړي خو چې نیت یې نه وي کړی روژه یې نه سهي کيږي، البته نیت په دوه ډوله دی: یو دا چې په خوله ووايي او بل دا چې په زړه کې نیت وکړي؛ نو په خوله نیت کول اړین نه دی بلکې که څوک له شپې څخه په زړه کې نیت وکړي چې سبا به روژه نیسم، یا پېشمېني ته را ولاړ شي، دا هم نیت دی؛ خو که په ژبه نیت وکړي ډېره غوره ده.

بله دا چې که په رمضان کې څوک د قضایي روژې نیت وکړي او ووايي چې سبا به قضایي یا نفلي روژه نیسم او بیا به د همدې ورځې قضایي بل وخت را وگرځوم، نو سره له دې نیت یې دا ورځ قضایي نه؛ بلکې فرضي روژه گرځي ځکه چې دا میاشت خدای پاک یوازې د فرضي روژو لپاره ټاکلې ده.

او که چا د شپې له خوا د روژې نیت نه وکړی، نه پېشمېني ته را ولاړ شوی و، او سهار فکر ورغی چې دا خونا روا کار دی چې روژه خورم؛

نو کولای شي چې له غرمې نه تر یو ساعت وړاندې پورې نیت وکړي؛
خو په دې شرط چې تر دې وخته پورې به یې داسې کار نه وي کړی چې
روژه پرې ماتېږي.^(۱)

دغه راز د روژې هرې ورځې ته باید جلا نیت وشي.^(۲)

۲- له خوراک، څښاک او جماع څخه ځان ژغورل

الله پاک فرمایي: *ثُمَّ أَتُوا الصِّيَامَ إِلَى الْيَلِّ*. [البقرة: ۱۸۷]

ژباړه: بیا مو ان تر شپې (مانېام) پورې روژه پوره کړئ.

او د رسول الله صلی الله علیه وسلم دا وینا چې له خپل رب جل جلاله
څخه یې روایت کوي: ".....زما بنده زما (د امر) له امله خوراک، څښاک
او شهوت پرېږدي".^(۳)

(^۱) البحر الرائق ۲/۴۵۲، کتاب الصوم، ط: رشیدیة

(^۲) تبیین الحقائق ۲/۱۴۸

(^۳) صحیح البخاری، کتاب الصوم، باب فضل الصوم، حدیث رقم (۱۸۹۴).

هغه کارونه چې روژه نیونکي ته روا دي

۱- د شپې له خوا خوراک، خېناک او جماع

د الله پاک ددې فرمان له امله: أَجَلَ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ..... وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ. [البقرة: ۱۸۷]

ژباړه: د روژې په شپه له خپلو نسحو سره نژدېوالی (کوروالی) درته حلال شوی..... او خورئ خېنئ ترهغو چې د سبا سپینه کرښه له توري کرښې درته راڅرگنده شي.

۲- د سهار تر اول وخته د پېشمې وروسته کول

تېر ایت ، او د سهل بن سعد رضي الله عنه دا وينا چې وايي: ما به په کور کې پېشلمی کاوه او بيا به په تلوار نبوي جومات ته تللم چې له رسول الله صلى الله عليه وسلم سره لمونځ وکړم.^(۱)

له دې حديث څخه دا هم معلومه شوه چې صحابه کرامو به په پېشمې کې تاخير کاوه او په روژه کې به يې د سهار لمونځ وختي کاوه.

(^۱) صحيح البخاري، كتاب الصوم، باب تأخير السحور، حديث رقم (1920).

۳- که د ورځې معلومه شي چې رمضان دی، د ورځې نیت کولای شي

حضرت سلمه بن الاكوع رضي الله عنه روايت كوي چې رسول الله صلى الله عليه وسلم د عاشورا په ورځ يو سپرى ولېږه چې په خلكو كې اعلان وكړي چې كه چا خوراك كړي وي هغه دې روژه پوره كړي او كه چا خوراك نه وي كړي هغه دې په خپل حال پاتې شي او خوراك دې نه كوي" ⁽¹⁾

په ابتدا کې پر مسلمانانو د عاشورا د ورځې روژه فرض وه؛ له دې حديث څخه دا معلومه شوه چې که چا د شپې له خوا د روژې نیت نه وي کړی او د ورځې څرگنده شي چې دا ورځ د رمضان لومړۍ ده؛ نو له ورځې څخه یې نیت کولای شي.

خو دا په دې صورت کې چې تر هغه وخته یې خوراک، یا خبناک، یا جماع نه وي کړي او که یې کړي و، بیا هم پرې لازمه ده چې په همدې ورځ تر ماښامه داسې کار ونه کړي چې روژه پرې ماتېږي او بیا به له رمضان وروسته د همدې ورځې قضایې راگرځوي. ⁽²⁾

(¹) صحيح البخاري، كتاب الصوم، باب: إذا نوى بالنهار صوما، حديث رقم (1924).

(²) مسائل رفعت قاسمي، دوهم ټوك، مسائل روزه.

۴- هغه چې پر ځان کابو لري، له مېرمنې سره لوبې کولای شي

حضرت عائشه رضي الله عنها وايي: "رسول الله صلى الله عليه وسلم به په روژه کې له خپلو مېرمنو سره مباشرت (له جماع پرته ساتيری) کاوه او هغه تر هر چا په خپل شهوت کابو درلودی".^(۱)

۵- په سفر کې د روژې خوړل

حضرت عائشه رضي الله عنها وايي: حضرت حمزه بن عمرو اسلمي رضي الله عنه به ډېرې روژې نيولې، يوه ورځ يې پيغمبر صلی الله عليه وسلم نه پوښتنه وکړه وپل يار رسول الله! په سفر کې روژه ونيسم که نه؟ رسول الله صلى الله عليه وسلم ورته وويل: "که خوښه دې وي ويې نيسه او که نه، ويې خوره".^(۲)

۶- پوره اودس کول خو په مضمضه او استنشاق کې احتياط کول

عاصم بن لقيط بن صبره رحمه الله د خپل پلار له خولې په يو حديث کې وايي چې ما يوه ورځ له رسول الله صلى الله عليه وسلم څخه پوښتنه وکړه: يار رسول الله! د اوداسه په اړه که معلومات راکړې!! راته يې

(^۱) صحيح البخاري، كتاب الصوم، باب المباشرة للصائم، حديث رقم (1927).

(^۲) صحيح البخاري، كتاب الصوم، باب الصوم في السفر، حديث رقم (1943).

و فرمايل: پوره اودس كوه، گوتې خلال كوه او له روژې پرته په نورو وختونو كې په مضمضه او استنشاق (خولې او پوزې مينځلو) كې بڼه كوشش كوه"⁽¹⁾

د روژې ماتوونكي

هغه شيان چې كفاره او قضا دواړه لازمي

۱- خوراك او خښاك

د قرآنكريم دا ايت چې وړاندې هم تېر شو: *مَنْ أَتَمَّ الصَّيَّامَ إِلَى اللَّيْلِ.*

او هغه حديث چې يوازې له هېرونكي څخه د خوراك او خښاك وبال پورته شوی و.

⁽¹⁾ سنن أبي داود، كتاب الطهارة، باب: في الاستنثار، حديث رقم (142).

۲- جماع

که چا له سپېږدو وروسته له مېرمنې سره د روژې په حال کې کوروالی وکړ، نو که انزال يې شوی وي او که نه وي شوی، روژه يې ماته شوه، قضا به هم راگرځوي او كفاره به هم ورکوي.^(۱)

هغه شيان چې روژه پرې ماتېږي او يوازې قضا يې لازميږي**۱- قصدا په ډکه خوله قی کول :**

ابوهريره رضي الله عنه روايت کوي چې رسول الله صلى الله عليه وسلم وويل : " چاته چې قی ورپېښ شي او کابو پرې را نه ولي پر هغه قضا نشته او که څوک قصدا او په لوی لاس قی وکړي هغه دې قضا راوړي " ^(۲)

او که چاته په ډکه خوله قی پېښ شو او د يوه نخود د دانې په اندازه قی يې بېرته تېر کړ، روژه يې ماتېږي.^(۳)

(^۱) الفتاوي الهنديه ۲۰۵/۱

(^۲) جامع الترمذي، أبواب الصوم، باب: في من استقاء عمدا، حديث رقم (720).

(^۳) ردالمحتار علي الدرالمختار ۳/ ۴۵۰ كتاب الصوم، مطلب في الكفارة.

۲- حیض او نفاس :

په دې کې فرق نشته چې که د حیض یا نفاس وینه د ورځې په سر کې راشي او که په پای کې، اگر که له ماښام نه یو څو شیبې وړاندې هم راشي روژه یې ماتېږي.

حضرت ابوسعید خدری رضي الله عنه وايي: رسول الله صلی الله علیه وسلم د لوی اختر یا کوچني اختر په ورځ عیدگاه ته روان و پر لاره یې څو مېرمنې ولیدلې نو ورته ویې ویل: ایا داسې نه ده چې مېرمن کله حایضه شي؛ نه لمونځ کوي او نه روژه نیسي؟ هغوی وویل: هو همداسې ده، رسول الله صلی الله علیه وسلم وویل: همدا یې د دین نقصان دی.⁽¹⁾

۳- په زوره پر چا روژه ماتول

که څوک په زور روژې ماتولو ته اړیستل شو، روژه یې ماتېږي خو کفار په پرې نشته یوازې قضا به یې راگرځوي، دغه راز په ډنډه کې د

(¹) صحیح البخاري، کتاب الحیض، باب ترك الحائض الصوم، حدیث رقم (304).

لمبېدو پر مهال که د چا ستوني ته اوبه تيري شي روژه پرې ماتېږي اګر که بل څوک يې په زوره غوپه کړي.^(۱)

۴- په لوی لاس (په قصد سره) دود تېرول

که څوک په قصد سره حلق ته دود تنباسي، روژه يې ماتېږي.^(۲)

۵- سګريټ يا چلم څکول

په سګريټ يا چلم څکولو سره هم روژه ماتېږي.^(۳)

۶- د پېشمې په وخت کې تېرول

که چا په دې شک پېشمې يوه يا دوه دقيقې وروسته کړ چې نبایي لا به سهار شوی نه وي او وروسته څرګنده شوه چې سهار را ختلی و، هغه دې دا روژه پوره کړي او په بدل کې دې له رمضان وروسته يوه بله روژه ونيسي او كفاره پرې نشته.^(۴)

(^۱) الفتاوى العالمکیرية ۱/ ۲۲۲، کتاب الصوم، الباب الرابع فيما يفسد و ما لا يفسد، ط: دارالکتب العلمیة، بیروت.

(^۲) ردالمختار علي الدرالمختار، ۳/ ۴۲۱، وايضا في جواهر الفقه ل محمد شفيع رحمه الله ۳/ ۵۱۸.

(^۳) الفتاوى العالمکیرية ۱/ ۲۰۲ ماخذه: فتاوى محمودیه ۱۰/ ۱۳۸

(^۴) مراقي الفلاح، ص: ۳۶۹ ط: قديمي کتب خانه

۷- د روژه ماتي په وخت کې تېرول

که یو چا په دې فکر روژه ماته کړه چې بسایي لمر لوېدلی وي؛ خو وروسته څرگنده شوه چې لمر نه دی لوېدلی، روژه یې ماته شوه، قضا به یې راگرځوي، کفار په پرې نشته. ^۱

دغه راز په لاندې یادو کارونو سره هم روژه ماتېږي:

۸- د غرغړې پر وخت حلق ته اوبه تېرېدل.

۹- مېرمنې سره د لوبو یا بېنکولولو پر وخت انزال کېدل.

۱۰- یو داسې شی ستوني ته تېرېدل چې په عادتې ډول نه خوړل کېږي، لکه د لرګي ډکې، د وسپني توتې او داسې نور.

۱۱- په هیره یو شی خوړل او بیا په دې فکر قصدا خوراک کول چې کیدای شي روژه یې ماته شوې وي، په دې سره هم روژه ماتېږي او قضا به یې راگرځوي. ^۲

۱۲- په وینتولین یا د سالنډی سپرې کارولو سره هم روژه ماتېږي، (وینتولین یو ډول درمل دي چې د سابندی ناروغان یې د خولې له لارې د یو ډول فشاري سپرې په مټ کاروي، نو که کوم ناروغ له دې درملو

^۱: جواهرالْفقه للشيخ محمدشفيح رحمه الله ۳/ ۵۱۸

^۲: جواهرالْفقه للشيخ محمدشفيح رحمه الله ۳/ ۵۱۸

پرتنه روژه نه شوه نېولای هغه دې روژه وځوري او بيا دې قضا را
وگرځوي. ^(۱)

هغه شيان چې روژه پرې نه ماتيري او نه هم مکروه کيږي

۱- غسل کول

د ګرمۍ له امله روژه کې په خوله يا پوزه يخي او به ګرځول، لمبېدل
او يا پر سر يا بدن لوند ټوکر اچولو سره روژه نه ماتيري او نه هم مکروه
کيږي. ^(۲)

۲- مسواک کارول

د مسواک په کارولو روژه نه ماتيري.

۳- سرغورول

که په روژه کې څوک سر غور کړي روژه يې نه ماتيري. ^(۳)

^۱: الدرالمختار ۲/ ۳۹۵ ط: سعيد

^۲: الفتاوى المالکيية ۱/ ۲۲۰

^۳: الدرالمختار: ۳/ ۴۲۱ کتاب الصوم، مطلب يکره السهر اذا خاف فوت الصبح، ط: دارالمعرفة، بيروت.

۴- احتلام

که څوک په خوب کې احتلام شي روژه يې نه ماتېږي. ^(۱)

۵- خوشبويي کارول

د عطرو په کارولو سره روژه نه ماتېږي. ^(۲)

۶- د اړتيا پر وخت د خوړو خوند کتل

ابن عباس رضي الله عنهما وايي: که څوک سرکه يا بل کتغ وڅکي؛ نو که ستوني ته يې رسېدلی نه وي، پروا نه کوي. ^(۳)

خو دا په هغه صورت کې چې ډېره اړتيا وي، لکه د يوې مېرمنې خاوند په طبيعت کې تريخ دی، هغې ته روا دي چې د کتغ خوند يوازې په ژبه وگوري. او همدا حکم نانباي (ډوډۍ پخوونکې) ته هم دی.

¹: ايضا.

²: الفتاوى القاضيه خان ۱/ ۲۰۸

³: مصنف ابن ابي شيبة، كتاب الصيام، في الصائم يتطعم بالشئ، حديث رقم (9369).

دغه راز مېرمن كولاى شي خپل بچي ته په خپله خوله كې خواړه وژويي داسې چې ستوني ته يې خوند تېر نه شي؛ خو دا په داسې وخت كې چې هلته بل داسې څوك نه وي چې روژه يې نه وي نيولې.^(۱)

۷- د سترگو درمل كارول

په سترگو كې درمل اچولو سره روژه نه ماتېږي اكر كه په حلق كې يې خوند محسوس شي. دغه راز په سترگو تورولو هم روژه نه ماتېږي.^(۲)

۸- د مار يا لړم چيچل

د مار يا لړم په چيچلو روژه نه ماتېږي.^(۳)

۹- په هېره سره خوراك يا څښاك كول

حضرت ابوهريره رضي الله عنه د رسول الله صلى الله عليه له مباركې خولې په يوه وينا كې وايي: كه څوك په هېره سره خوراك يا څښاك

^۱: البحر الرائق ۲/ ۴۸۹، كتاب الصوم، باب ما يفسد و مالا يفسد، ط: رشديه

^۲: الفتاوى العالمكيري ۱/ ۲۲۴، كتاب الصوم، باب ما يفسد و مالا يفسد.

^۳: ردالمحتار علي الدرالمختار ۳/ ۴۲۱، كتاب الصوم، ط: دارالمعرفة، بيروت

وکړي؛ نوروژه دې پوره کړي؛ ځکه چې په هېره خوراک یا څښاک د الله پاک له لوري (مېلمستیا) وي" ^۱

دا حکم فرضي او نفلي دواړو روژو ته شامل دی.

دغه راز په څو نورو شیانو هم روژه نه ماتیري:

۱۰- بې اختیاره ستوني ته دود، گرد یا چینجی ننوتل.

۱۱- بې اختیاره قی کول.

۱۲- پېچکاري لگول. ^۲

۱۳- غاښونه وینې کېدل خو په دې شرط چې وینه ستوني ته ولاړه نه شي. ^۳

^۱: صحیح البخاري، کتاب الصوم، باب الصائم إذا أكل أو شرب ناسيا، حدیث رقم (1933).

^۲: رد المحتار ۲/۳۹۵-۳۹۶، باب ما یفسد الصوم و مالا یفسد، ط: سعید، وکذافی فتاوی العالمکیریه:

۱/۲۰۳، الباب الرابع فیما یفسد و فیما لا یفسد، ط: رشیدیہ.

^۳: جواهرالفقہ ۳/۵۱۹

هغه شيان چې روژه پرې مکروه کيږي

- ۱- په روژه کې له مېرمنې سره لوبې کولو، او مچو کولو سره روژه نه ماتيريږي؛ خو په روژه کې داسې کول مکروه دي، او که په دغه وخت کې انزال شي، روژه يې ماتيريږي.^۱
- ۲- له عذر پرته د خوړو خوند ځکل.
- ۳- په خوله کې ناري راټولول او بيابې تېرول.
- ۴- له ډېرې اړتيا پرته په غاښ کې دوا کېښودل.
- ۵- د روژې په شپه تر سهاره په جنابت کې پاتې کېدل خلاف اولی دي، ښه دا ده چې په شپه کې غسل وکړل شي.
- ۶- رڼگ وهل (حجامت) په رڼگ وهلو سره د رڼگ وهونکي روژه مکروه کيږي.
- ۷- د غاښونو دوا کارول؛ خو که دوا حلق ته تېره شي بيا روژه فاسد يږي.
- ۸- په غاښونو کې د خوراک ذرې (میده برخې) پرېښودل.^۲

^۱: البحرالرائق ۲/ ۴۷۶، کتاب الصوم، باب ما يفسد الصوم و ما لا يفسد، ط: رشيديه

^۲: مسائل رفعت قاسمي، دوهم ټوک، مسائل روزه.

۹- دغه راز په روژه کې درواغ ويل، په درواغو شاهدي ويل، غيبت کول، چغلخوري، ټنگي کول، جگړې کول، په دراغو قسمونه خوړل، فاحش حرکات کول، سپکې خبرې کول، ظلم کول، نامحرمه مېرمنو سره خبرې کول او ورته کتل، سينما ته تلل، دا هغه څه دي چې روژه ورسره مکروه کيږي، بنسايي روژه نيونکي په روژه کې په ځانگړي ډول له دې کارونو څخه هم ځانونه وساتي.

هغه عذرونه چې له امله يې روژه ماتول روا دي

۱- د ناروغۍ د زياتېدا وېره

که يو څوک له روژې نيولو وروسته د ورځې په لړ کې ناروغ شو؛ نو که د روژې له امله يې ناروغي زياتېده يا اوږدېدلې، کولای شي روژه ماته کړي او بيا به يې قضا راگرځوي کفارې پرې نشته، او که په پېچکاري يې درملنه کېدلې، بيا دې روژه نه ماتوي.^(۱)

¹: احسن الفتاوى ۴/ ۴۳۲ د فتاوى عالمگيري په حواله.

۲- د مور يا ماشوم ژوند ته گواښ

حاملې مېرمنې ته که داسې څه ورپېښ شول چې د هغې يا يې د ماشوم ژوند ته گواښ و، هغې ته روژه ماتول غوره دي. ^(۱)

۳- مرگوني تنده رامنځته کېدل

د خوړو پخولو يا بل کوم اړين کار کولو له امله څوک دومره تېرى شو چې مرگ ته نږدې شو، هغه دې روژه ماته کړي. ^(۲)

د رمضان اړوند بېلابېلې مسئلې

۱- د روژې كفاره

که څوک په لوی لاس، له کوم عذر، سفر، اويا ناروغۍ پرته روژه ماته کړي هغه به كفاره ورکوي او هم به د همدې ورځې قضايې راگرځوي، كفاره دا ده چې يا به دوه مياشتې پرلپسې روژې نيسي، که د کمزورتيا يا ناروغۍ له امله روژې نشي نيولای بيا دې شپېتو غريبانو ته دوه وخته په مړه خپته خواړه ورکړي - کولای شي په دوه ورځو کې يې دوه ځله ورکړي او يا يوه غريب ته شپېته ورځې هره ورځ دوه وخته

^۱: مسائل رفعت قاسمي، دوهم ټوک، مسائل روزه

^۲: مسائل رفعت قاسمي، دوهم ټوک، مسائل روزه

خواره ورکړي، یا دا چې شپېتو مسکینانو ته یو وخت ډوډۍ او د دوهم وخت په بدل کې هر یوه ته د سرسایې په ارزښت نغدې روپۍ ورکړي- په دې ټولو صورتونو کې کفار ه ادا کېږي.¹

شپېتو مسکینانو ته خواره ورکول د هغه چا لپاره دي چې دوه میاشتي مسلسل روژې نشي نیولای او که څوک وس لري چې دوه میاشتي پرلپسې روژې ونیسي، هغه ته روا نه دي چې مسکینانو ته خواره ورکړي.

او که څوک د شپېتو مسکینانو خواره یا یې (د سرسایې برابر) قیمت په یوځای دوو مسکینانو ته ورکړي، کفار ه یې نه سهي کېږي؛ بلکې اته پنځوس نورو ته به یې هم ورکوي؛ البته هر یوه ته د یوې سرسایې برابر.²

د کفارې په روژو کې شپېته ورځې پوره کول ضرور نه دي؛ بلکې د سپوږمیزو میاشتو دوه میاشتي روژې به نیسي هغه که هره میاشت هر څو ورځې راغله؛ خو دا په هغه صورت کې چې که څوک د سپوږمیزې میاشتي له لومړۍ نېټې څخه روژې پیل کړي، او که څوک د سپوږمیزو

¹: حدیث ابی هریره فی صحیح البخاري ۱/۲۵۹، ۲۶۰، کتاب الصوم، ط: قدیمی. ردالمختار علی الدرالمختار: ۲/۴۱۱، ۴۱۲

²: الفتاوی العالمکریة، کتاب الطلاق، الباب العاشري في الكفارة: ۱/۵۱۳، ط: رشیدیة

مياشتو له منع څخه د كفارې روژې پيل كړي هغه به شپېته ورځې پوره كوي.¹

۲- د روژې قضاء

كه د يو عذر له امله روژه قضا شي؛ نو د عذر له منځه تللو سمدستي وروسته يې قضا راوړل غوره دي البته له رمضان وروسته، په قضا يې روژو كې اختيار دى، كه ټولې يوځاى نيسي او كه په جلا جلا ورځو كې يې نيسي.

۳- پېشمې

له نيمې شپې وروسته د صبح صادق له را ختلو تر وړاندې پورې د پېشمې وخت دى، په دغه وخت كې څه ناڅه خوراك كول سنت دى او غوره دا ده چې پېشمې د شپې په ترټولو وروستۍ برخه كې وشي خو دومره ناوخته نه، چې پېشمې په شك كې شي.

كه مؤذن له صبح صادق را ختلو وړاندې اذان وكړ، پېشمې نه بندېږي ترڅو چې صبح صادق نه وي را ختلى.

¹: مسائل رفعت قاسمي، دوهم ټوك، مسائل روزه.

اذان باید له صبح صادق را ختلو وروسته وشي، او خلک باید په دې پوه شي چې د اذان په وخت کې هم خوراک کول ممنوع دی. د پېشمېني له پای ته رسولو وروسته په زړه کې نیت کول بسنه کوي او که په ژبه دا توري ووايي، غوره ده: **بِصَوْمِ غَدٍ نَوَيْتُ مِنْ شَهْرِ رَمَضَانَ.** ژباړه: د رمضان سباني ورځې روژې نیت کوم.

۴- روژه ماتي

کله چې د لمر په پرېوتو باور راشي، بيا روژه ماتي وروسته کول مکروه دی؛ خو که کله هوا ګردجنه وه او د لمر په پرېوتو کې شک و، بيا روژه ماتي دوه-خلور دقيقې وروسته کول غوره دی، او عموماً په روژه ماتي کې درې دقيقې احتياط غوره دی.^(۱)

۵- تراويح

په رمضان کې د ماخوستن له فرض او سنتو وروسته شل رکعته لمونځ سنت مؤکد دی. په تراوو کې د ټول قرآنکریم ختم کول سنت دی.

¹: جواهرالْفقه، للشيخ المفتي محمد شفيع رحمه الله ۵۲۲/۳

د روژې اړوند بېلابېلې مسئلې

په هغه سيمو کې د روژې حکم چې شپه يا ورځ يې ډېره اوږده وي

په کومو سيمو کې چې ورځ دومره اوږده وي چې روژه نيول پکې د انسان له وس څخه بهر وي، لکه په ناروې هېواد کې کله تر دوه وپشت ساعته هم اوږده ورځ وي، د داسې سيمو د روژې حکم دا دی چې څنگه د لمانځه وختونه له نږدې هغو سيمو سره برابروي چې شپه او ورځ پکې د معمول مطابق وي، همدغه راز دې روژه هم د هغوی له مهالوېش سره سم نيسي او ماتوي دې.⁽¹⁾

او که ورځ اتلس ساعته وه، بيا دې پوره ورځ روژه نيسي.⁽²⁾

يو دېرشمه روژه

د يو شمېر هېوادونو تر منځ د وختونو او مطالعو توپير وي؛ نو ځينې وخت يو سړي په يوه هېواد کې دېرش روژې پوره کړي وي خو چې بل هېواد ته ورشي هلته هغه ورځ دېرشمه وي؛ نو دا چې رمضان تر دېرشو

(1) فتاوی شامي: ۳۳/۱، کتاب الصلوة مطلب في طلوع الشمس من مغربها، وايضا ۳۶۵/۱، مطلب في

فاقد وقت العشاء کامل بلغار، کتاب الصلوة.

(2) مجموعة الفتاوى ۱/۶۹۶، ط: سعيد

ورځو نه زياتيږي، بسايي دا سړي د نوور خلكو د روژو د احترام له امله په هغه ورځ د روژې عادت وكړي.⁽¹⁾

جراحي عمليات

له دماغ يا خيټې پرته د انسان د بدن د نورو غړو په عمليات كولو سره روژه نه ماتيږي.⁽²⁾

دغه راز د هغه اندامونو په اړېشن سره هم روژه نه ماتيږي چې معدې يا دماغ ته قدرتي سوري (منفذونه) ونه لري.⁽³⁾

او كه د دماغ يا معدې عمليات يې په داسې ډول وكړل چې يواځې څه يې ورڅخه ووبستل او څه يې ور داخل نه كړل، بيا هم روژه نه ماتيږي.⁽⁴⁾

او كه د عمليات په وخت كې په دماغو يا معدو كې دننه درمل وكاروي او يا مصنوعي غړي ولگوي، روژه پرې ماتيږي.⁽⁵⁾

(1) جديد فقهي مسائل: ۱۰۰

(2) رد المختار ۲/۳۹۵، ط: سعيد

(3) شامي ۲/۴۰۲، ط: سعيد

(4) رد المختار ۲/۴۱۴، ط: سعيد

(5) شامي، ۲/۴۰۲، ط: سعيد

دغه راز که د معدې د عمليات پر وخت د معدې کومه برخه بهر را
ووبستل شي او بېرته په خپل ځای ولگول شي، روژه پرې فاسديږي. ^(۱)
که څوک په نس کې په مرمۍ ولگيږي او مرمۍ هلته پاتې شي، روژه يې
ماتيري او يوازې قضا به يې راگرځوي. ^(۲)

له بدن څخه وينه وبستل

په روژه کې د پېچکاری له لارې له بدن نه په وينه وبستلو روژه نه
ماتيري، البته دومره وينه وبستل مکروه دي چې د روژه نيونکي بدن
ورسره کمزوری شي چې بيا د روژې پوره کولو وس نه لري. ^(۳)

دغه راز که په روژه کې څوک ناروغ شو او وينې ته يې اړتيا شوه،
هغه کولای شي خپل بدن ته د چا وينه تېره کړي، روژه يې نه فاسديږي.
^(۴)

¹: الفتاوى العالمکیرية ۱/ ۲۰۴، ط: رشيدية

^(۲) الدرالمختار ۳/ ۴۲۳ ط: دارالمعرفة

³: احسن الفتاوى ۴/ ۴۳۵

⁴: البحرالرائق ۲/ ۴۷۶، ط: سعيد

په روژه کې غاښ وېستل

د ډېرې اړتيا له امله په روژه کې غاښ وېستل روا دی او که ډېره اړتيا نه وي بيا مکروه دی، او که د غاښ وېستلو پر وخت دوا يا وينه خيټې ته ولاړه شي؛ نو که وينه تر نارووزياته يا برابره وه او يا يې خوند خرگند و، روژه ورسره ماتېږي. ^(۱)

په پوزه کې دوا کارول

که په پوزه کې دوا کاروي؛ نو که دوا حلق ته ورسېږي روژه پرې ماتېږي او که ونه رسېږي، نه ماتېږي. ^(۲)

په روژه کې شونډې سرې کول

مېرمنې کولای شي په روژه کې شونډې سرې کړي او که دا وېره وه چې سرخي به يې خولې ته لاړه شي، بيا مکروه دي. ^(۳)

^۱: احسن الفتاوى ۴/۴۳۶، ردالمحتار په حواله.

^۲: الفتاوى الشامى. ماخذہ: فتاوى محموديه ۱۰/۱۳۸.

^۳: احسن الفتاوى ۴/۴۳۴.

مېرمن د ورځې په منځ کې له حیض څخه پاکېدل

که یوه مېرمن د ورځې په منځ کې له حیض څخه پاکه شي، هغه دې په همدې ورځ د نورو روژه نیونکو په شان خوراک او څښاک نه کوي، او د همدې ورځې قضا به هم راگرځوي. ^(۱)

په غوږ کې اوبه یا تېل ننوتل

که په خطاسره په غوږ کې اوبه لارې شي، روژه نه ماتوي، او که دوا یا تېل په غوږ کې واچوي روژه ماتېږي. ^(۲)

نابالغ چې روژه ماته کړي قضا پرې نشته

نابالغ هلک یا نجلی که پخپله روژه ماته کړي یا یې پلار د رحم له امله پرې ماته کړي، قضا یې نشته. ^(۳)

¹: حاشية الطحطاوي على مراقي الفلاح، ص: ۶۷۸

²: احسن الفتاوى، ۴/ ۴۳۱ د ردالمحتار په حواله.

³: احسن الفتاوى ۴/ ۴۴۰ د ردالمحتار په حواله.

د روژې مستحبات

۱- په روژه ماتي کې تلوار کول

حضرت سهل بن سعد رضي الله عنه روايت کوي چې رسول الله صلى الله عليه وسلم وويل: "خلک (مسلمانان) به تر هغو په خير کې وي چې په روژه ماتي کې تلوار کوي" ^(۱)

ابوعطيه رحمه الله وايي: يوه ورځ زه او مسروق رحمه الله حضرت عائشې رضي الله عنها ته ورغلو ورته ومو ويل: اي د مسلمانانو مورې! د رسول الله صلى الله عليه وسلم دوه صحابه دي، يو يې په روژه ماتي او لمانځه کې تلوار کوي او بل په روژه ماتي او لمانځه کې وروسته والی کوي؛ نو مورځنگه وکړو؟ راته يې وويل: هغه کوم يو دی چې په روژه ماتي او لمانځه کې تلوار کوي؟ مورځ ورته وويل: عبدالله - يعني: ابن مسعود رضي الله عنه- راته يې وويل: رسول الله صلى الله عليه به همداسې کول. ^(۲)

¹: صحيح البخاري، كتاب الصوم، باب تعجيل الإفطار، حديث رقم (1957).

²: صحيح مسلم، كتاب الصوم، باب فضل السحور وتأكيد استحبابه...، حديث رقم (2554).

خو دا په دې معنا نه چې دومره تلوار وشي چې د لمر په لوبډو کې شک پيدا شي؛ بلکې د لمر په لوبډو کې له يقين وروسته تلوار کول مستحب دي.

۲- په تازه کجورو روژه ماتول

حضرت انس رضي الله عنه وايي: رسول الله صلى الله عليه وسلم به په لندو کجورو روژه ماتوله، که به هغه نه وې بيا به يې په وچو کجورو او که به هغه هم نه وې بيا به يې د اوبو خو غړپه وکړل.^(۱)

۳- د روژه ماتي دعا ويل

د روژه ماتي پر وخت دا دعا ويل مستحب ده: اللهم اني لک صمت، وبک امنت، وعليک توکلت، وعلى رزقک افطرت.

ژباړه: خدایه! تاته مې روژه ونيوله، پرتا مې ايمان راوړی، پرتا مې توکل کړی، او ستا په (راکړي) رزق مې روژه ماته کړه.

¹: سنن أبي داود، کتاب الصوم، باب ما يفطر عليه، حديث رقم (2356).

۴- له روژه ماتي وروسته دعا

ابن عمر رضي الله عنهما وايي: رسول الله صلى الله عليه وسلم چې به روژه ماته کړه داسې دعا به يې کوله: "تنده ماته شوه، رگونه لاندې شول او اجر وټاکل شو انشاءالله".¹

۵- د پېشمېني پر وخت يو څه خوړل، اگر که د اوبو يو غړپ هم وي.

۶- پېشمېني دومره نه ناوخته کول چې روژه په شک کې شي.

۷- خپلوانو، نېستمونو او اړو خلکو سره مرستې کول، مسلمان بايد تل د نېکيو کارونه وکړي؛ خو په روژه کې بسايي له نورو مياشتو څخه په دې لاره کې ډېر زيار وباسي.

وروستې يادونه: له تېرو خبرو څخه څرگنده شوه چې روژه يوازې د خوراک او څښاک او جماع نه کولو ته نه وايي؛ بلکې په روژه کې بايد مسلمان له هر ډول ناوړه کارونو څخه روژه ونيسي او ونسيي چې روژې څومره اغيز ورباندې کړې دي، په همدې ډول هغه ټول ثوابونه او انعامونه ترلاسه کولای شي چې الله يې په بدل کې وعده کړې ده او که نه، يوازې له خوراک او څښاک څخه لاس واخلي؛ خو نورې بد اخلاقي کوي بيا له روژې څخه هيڅ گټه نشي پورته کولای او تش لاس به ورڅخه تيرېږي. رسول الله صلى الله عليه وسلم فرمايي: داسې روژه نيونکي شته چې لوږې او تندې تيري کړي؛ خو هيڅ په لاس ورنشي، او

¹: سنن أبي داود، كتاب الصوم، باب ما يفطر عليه، حديث رقم (2357).

داسې د شپې ولاړېدونکي او عبادت کوونکي هم شته چې له بې خوبۍ پرته نور هيڅ په لاس نه ورځي، څوک چې روژه ونيسي؛ خو ناوره کارونه پرې نږدي الله جل جلاله د هغوی د خوراک او څښاک د پرېښودلو هيڅ پروا نه لري.¹

الله دې وکړي چې ټول د روژې له سترو نعمتونو څخه برخمن شو. آمين

¹: سنن ابن ماجه، كتاب الصيام، باب ما جاء في الغيبة والرفث للصائم، حديث رقم (1690).

اعتکاف

د الله د رضا په نیت جومات کې په داسې ډول اوسېدلو ته اعتکاف وایي، چې له هغو اړتیاوو پرته چې په جومات کې نه پوره کېږي (لکه اودس ماتی، واجب غسل او اودس) له جومات څخه نه وځي. او اعتکاف (سنت مؤکد علی الکفایة دی) معنا دا چې که له کلي څخه یو تن اعتکاف ته کېښي د نورو غاړه خلاصیږي او که یو هم کېښه نې د ټولو غاړه بنده ده او که چا پر ځان د اعتکاف نذر منلی وي بیا پر هغه واجب دی.

د اعتکاف فضائل

د روژې له اهمو عبادتونو څخه یو هم اعتکاف دی چې د همدې میاشتې په وروستیو لسو ورځو کې ترسره کېږي او دا چاره رسول الله صلی الله علیه وسلم له هجرت نه وروسته هر کال ترسره کړې ده او د ژوند په وروستي کال یې شل ورځې اعتکاف وکړې.

د اعتکاف معنا د الله په کور کې دېره کېدل او د هغه دربار ته ننوتې ورتلل دي او خپل ټول وخت د هغه عبادت ته ځانگړی کول دي، په دنیا کې چې یو څوک د چا کورته ننوتې ورشي هغه یې هرو مرو غږ اوري؛ نو د ارحم الراحمین جل جلاله شان خو تر دې ډېر لوړ دی چې د هر

بنده نېغ واورې او توبه يې قبوله کړې، ژړا يې واورې او د له برکتونو ډکه مياشت کې ځانگړې انعام پرې وکړې، رسول الله صلى الله عليه وسلم فرمايي: د قيامت په ورځ چې هېڅ سيوری نه وي، الله به اوو تنو ته دخپل عرش د سيوري لاندې ځای ورکړي... يو له هغو څخه هغه مسلمان دی چې زړه يې ترجومات پورې تړلې وي او له يوه لمانځه وروسته د بل لمانځه په تمه وي؛⁽¹⁾ نو فکر وکړئ يو چا چې يوازې د پنځو لمونځونو په وخت کې په جومات پورې زړه تړلې وي نو هغه چاته به څومره ثواب ورکوي چې ټول وخت يې جومات ته وقف کړی وي او يوازې د الله تعالی عبادت يې مشغله وي!!

د اعتکاف يوه لويه گټه دا ده چې انسان په دې څو شپو کې خپل زړه ته متوجه کيږي او د هغه د اصلاح فکر کوي، او زړه د انسان په بدن کې هغه برخه ده چې د ټولو اعضاوو اصلاح ورپورې تړلې ده، رسول الله صلى الله عليه وسلم فرمايي: واورئ! د انسان په بدن کې يوه ټوټه غوښه ده، هغه چې اصلاح شي ټول بدن ورسره اصلاح کيږي او که هغه فاسده شي ټول بدن ورسره فاسد يږي، واورئ! هغه ټوټه زړه دی.⁽²⁾

(1) صحيح البخاري، كتاب الأذان، باب من جلس في المسجد ينتظر الصلاة...، حديث رقم (660)

(2) صحيح مسلم، كتاب المساقات، باب أخذ الحلال وترك الشبهات، حديث رقم (4091).

او ډېر ځله زړه د ناروا مجلسونو، بې ځايه خبرو، شهواتو، بېځايه خوراكونو، ډېرو خوبونو او يو لړ هغو عواملو له امله فاسديږي چې انسان په اعتكاف كې ورڅخه لرې او خوندي وي.

د اعتكاف څو اړوند مسائل

۱- نارينه وو ته له جومات پرته په بل ځای كې اعتكاف روا نه دی،
الله جل جلاله فرمايي: *وَأْتَمَّ عَكْفُونَ فِي الْمَسْجِدِ [البقرة: ۱۸۷]*

ژباړه: كله چې تاسو جوماتو كې څپله وئ.

او په مساجدو كې د اعتكاف لپاره لومړنی غوره جومات مسجد حرام دی، دوهم مسجد نبوي او دريم مسجد اقصی دی او له دې پرته نور ټول جوماتونه په ثواب كې يو ډول دي. البته جامع جومات د كلي له جومات نه ډېر ثواب لري.

۲- په كوم جومات كې چې لمونځ په جمعه كيږي او امام او مؤذن ولري هلته اعتكاف صحيح دی، د اعتكاف لپاره د جمعې لمونځ شرط نه دی. (۱)

۳- مېرمنې په كور كې اعتكاف كولای شي (۱)

¹: الدرالمختار: ۳/۴۹۳، باب الاعتكاف، كتاب الصوم، ط: دارالمعرفة، بيروت.

که له ټول کلي څخه یو تن هم اعتکاف ته کښېنه ناست، نو د سنت د پرېښوولو له امله د ټولو کلیوالو غاړه بنده ده.²

۴- باید جوماتونه ښه ودان وي ترڅو د اعتکاف په لړ کې معتکف ته کومه ستونزه پېښه نشي او که بیا هم کوم مسجد ونړیږي یا د باران له امله وڅڅېږي او د معتکف د اوسېدو ځای نه وي؛ نو د عذر له امله معتکف بل جومات ته تللای شي.³

۵- معتکف کولای شي د انساني ضرورت له پاره جومات څخه ووځي او پر لاره کولای شي خلکو ته سلام وکړي، له مېلمنو سره ستړي مشي وکړي، د ناروغ پوښتنه وکړي او په جنازه کې گډون وکړي؛ خو دا ټولې خبرې هغه وخت سهې دي چې له جومات نه په همدې نیت نه وي راوتلی، دا به پر روانه کوي او ورته درېږي دي نه، له دې پرته معتکف باید له هر ډول ناوړه خبرو او خندا څخه ځان وساتي.⁴

۶- که په جومات کې اوبه نه وي او نه هم بل څوک وي چې معتکف ته د اوداسه له پاره اوبه راوړي؛ نو معتکف کولای شي د اوداسه لپاره کورته ولاړ شي او له اودس کولو سمدستي وروسته له کوم ځنډ پرته

¹: الدرالمختار ۳/ ۴۹۴ باب الاعتکاف، کتاب الصوم، ط: دارالمعرفة، بیروت.

²: جامع الرموز: ۱/ ۳۷۶، فصل في الاعتکاف، ط: کریمیه، ماخذه: فتاوی محمودیه

³: الفتاوی المالکریة: ۱/ ۲۳۴، کتاب الصوم الباب السابع في الاعتکاف، ط: دارالکتب العلمیة، بیروت.

⁴: البحر الرائق: ۲/ ۵۲۹، کتاب الصوم، باب الاعتکاف، ط: رشیدیة، ماخذه: فتاوی محمودیة

بېرته جومات ته راشي؛ خو دا حکم د واجب او داسه لپاره دی، نه د نفلي اودس لپاره. (1)

۷- په اعتکاف کې بېخي چوپ کېدل اړین نه دي؛ بلکې مکروه دي، نېکي خبرې کول غوره دي.

۸- په اعتکاف کې ځانگړی عبادت شرط نه دی، لمونځ، تلاوت، او یا د دیني کتابونو کتنه او یایې چې هر عبادت زړه وغواړي، کولای شي.

۹- که یو معتکف بې ضرورته د لږ وخت لپاره هم له جومات څخه ووت، اعتکاف یې ماتېږي، که قصدا وتلی وي او که په هېره سره، د دې اعتکاف قضا به راوړي.

۱۰- که د رمضان په وروستیو لسو ورځو کې اعتکاف کوي؛ نو بنایي د شلمې ورځې له لمر پرېوتلو وړاندې مسجد ته ولاړ شي. او چې د اختر میاشت ولیدل شي، بیا به اعتکاف پای ته رسوي. (2)

پای

¹: جمع الانهر: ۱/ ۲۵۶، کتاب الصوم، باب الاعتکاف، ماخذه: فتاوی محمودیه ۱۰/ ۲۳۵

²: جواهرالفرقه للشيخ المفتي محمد شفيع رحمه الله، ۳/ ۵۲۳